

ỌLỌRUN JAKỌBU, ALAGBARA NI

Isaiah 41:8-18; 42:1-8; 43:1, 2

ẸKỌ 366 --- FUN AWỌN ỌDỌ

AKỌSORI: “Má bẹru: nitori mo ti rà ọ pada” (Isaiah 43:1).

Ẹni ti Ọlọrun Yàn

Ọlọrun mọ akoko ti o yẹ lati rán işiri si awọn eniyan Rẹ. Lati ẹnu Wolii Isaiah, O rán wọn leti itoju ati iranwọ ti Oun ti şeleri. Bi o tilẹ şe pe Israẹli ni a rán ọrọ wọnyii si, awọn iran Abrahamu, awa pẹlu, ti a ti gbala ni ipin ninu ileri wọnyii. A le pe awọn wọnni ti a ti gbala ní Israẹli nipa ti ẹmi. Gege bi Ọlọrun ti pe awọn Ọmọ Israẹli lati jẹ eniyan ayanfẹ Rẹ, bakan naa ni Ọlọrun pe ẹni kọọkan wa lati maa tọ Oun leyin.

Ronu anfaani iyebiye ti o jẹ -- lati jẹ ẹni ti Ọlọrun yàn! Pupọ ju lọ ninu awọn eniyan ni o fẹran ki awọn ọrẹ wọn yàn wọn si ipo pataki. Awọn ọmọde, nibi ere, maa n fẹ ki a yàn wọn. Şugbọn ki a jẹ ayanfẹ Ọlọrun tilẹ jẹ iyanu pupọ. Sa ronu eyi wò, Ọlọrun Ọrun ati ayé ti boju wo ile, laaarín gbogbo awọn eniyan miiran, O dá iwọ nikan pè. Oluwa n pe eniyan kọọkan nigba kan tabi omiran, ẹnikẹni ti o ba si jẹ ipe naa ni ayanfẹ Ọlọrun.

Iranşe

Oluwa wi pe, “Iwọ ... ni iranşe mi.” Iru aaye bẹẹ ni Ọlọrun pe olukuluku wa lati di. Iranşe ni ẹni ti a gbà lati şişẹ fun ẹlomiran. Ọlọrun fẹ ki a şişẹ fun Oun. O le şai jẹ owo ni yoo san fun wa, şugbọn dipo eyi, Ọlọrun n fun wa ni ọpọlọpọ ibukun ati ileri. Pẹlupẹlu a fun wa ni idaniloju ère bi a ba jẹ oloootó. “Olukuluku yio si gba ère tirẹ gege bi işẹ tirẹ” (1 Kọrinti 3:8).

Awọn ẹlomiran ki i fẹ wà ni aye iranşe. Wọn a fẹ şe olori. Şugbọn Ọrọ Ọlọrun kó wa pe a gbà wa là lati şe iranşe ni. Bi ẹnikẹni kò ba fẹ şişẹ fun Ọlọrun, iru ẹni bẹẹ kò le jẹ ọkan ninu awọn ọmọleyin Oluwa. Njẹ iwọ ha n fẹ lati jẹ iranşe Ọlọrun – lati şişẹ fun Un ki o si şe ohunkohun ti O ba sọ fun ọ lati şe?

Anfaani iyanu nlánlá ni lati jẹ iranşe Ọlọrun. Onipsalmu sọ pe: “Mo fẹ ki nkuku ma şe adena ni ile Ọlọrun mi, jù lati ma gbe ago iwa buburu” (Orin Dafidi 84:10). Joşua sọ pe, “Bi o şe ti emi ati ile mi ni, OLUWA li awa o ma sìn” (Joşua 24:15). Jakọbu ati Paulu ẹni kọọkan wọn pe ara rẹ ni iranşe Jesu Kristi (Jakọbu 1:1; Romu 1:1). A sọ fun awọn eniyan Ọlọrun ohun ti Ọlọrun beere lówọ wọn: “Lati ma bẹru OLUWA Ọlọrun rẹ, lati ma rin li ọna rẹ gbogbo, lati ma fẹ ẹ, ati lati ma sìn OLUWA Ọlọrun rẹ pẹlu àiya rẹ gbogbo, ati pẹlu ọkàn rẹ gbogbo” (Deuteronomi 10:12).

Iranlówọ ati Agbara

Ọlọrun ti şe ileri pupọ silẹ fun awọn ti n sìn In. O ti sọ pe, “Iwọ má bẹru ... má fòya ... emi o fun ọ ni okun ... emi o rán ọ lówọ ... emi o ... gbe ọ soke.” Nibo ni a tun ti le ri irú ileri bẹẹ?

Ninu 1 Johannu 4:18 a ka bayii, “Ifẹ ti o pé nlé ibẹru jade.” Ifẹ pipé ni ifẹ Ọlọrun. Nigba ti a ba ni ifẹ Ọlọrun ninu ọkàn wa, a maa n gbẹkẹ le Ọlọrun dipo ki a maa bẹru ohun ti yoo şelẹ. Şugbọn awọn eniyan Ọlọrun ki i deedeşe şe ohun ti o lewu, tabi ki wọn maa fọnnu pe ẹru kò bà wọn.

Daniẹli kò fọnnu wi pe ẹru awọn kiniun kò ba oun bẹni kò si funrara rẹ rin lọ sinu iho wọn lati “şe aşehàn.” Daniẹli gbadura, nigba ti awọn eniyan ẹleşẹ si ju u sinu iho kiniun, Ọlọrun dí awọn kiniun lenu, ki wọn ma ba pa a lara (Daniẹli 6:22). Nigba ti ọkọ rì Paulu ni erekuşu Melita, oun kò mọmọ fi ara rẹ silẹ fun ejo oloro ni lati bújẹ. Bi o ti n şa igi jọ fun idana, ejo pamọle naa di mọ Paulu ni ọwọ. Kò si tabitabi, Paulu gbadura. Dipo ki o ni ibẹru nla ninu ọkàn rẹ, Paulu mọ daju pe Ọlọrun yoo şe itoju oun. Nigba ti awọn eniyan ri bi ejo naa ti “di mọ ọ li wọw”, wọn ro pe ibi yoo şelẹ si i. Nigba ti wọn kò ri ki Paulu şubu lulẹ ki o si kú tabi ki ọwọ rẹ tilẹ wu lasan, wọn mọ pe işẹ-iyanu ni. Ọlọrun pa Paulu mọ to bẹẹ ti “ohunkohun kan kò şe e” (Işẹ Awọn Apósteli 28:5). Paulu şişẹ fun Ọlọrun, o si gbẹkẹ le E. Paulu ni ẹni ti o sọ pe: “Awa si mò pe ohun gbogbo li o nşişẹ pò si rere fun awọn ti o fẹ Ọlọrun, ani fun awọn ẹniti a pè gege bi ipinnu rẹ” (Romu 8:28).

Ogunlọgọ awọn eniyan ni Oluwa ti ran lọwọ ti O si ti sọ di alagbara. Ẹri wọn ni wọnyi: “Emi le še ohun gbogbo ninu Kristi ẹniti nfi agbara fun mi” (Filippi 4:13); “Ọkàn wa duro de OLUWA: on ni iranlọwọ wa ati asà wa” (Orin Dafidi 33:20); “Oluwa li oluranlọwọ mi, emi ki yio bẹru; kili enia le še si mi?” (Heberu 13:6); ati eyi pẹlu: “Ẹniti mbẹ ninu nyin tobi jù ẹniti mbẹ ninu aiye lọ” (1 Johannu 4:4).

Ikore

A fi işe şise fun Oluwa wé kikore. A le ru iti lọ si iwaju Oluwa. Nigba ti a ba n jere ọkan fun Oluwa, a le fi wé şisa irugbin ti o şe iyebiye ju lọ jọ. Ninu oko ikore, pòropòrò kọkọkan ni a ni lati gé, a o si pa pupọ wọn pọ lati fi şe idi kan, apapọ eyi ti a n pe ni iti. Ki a to le yọ irugbin kuro ninu iti, a ni lati gun un tabi ki a sa wá ọna miiran lati yọ ọ kuro lara igi. Ọlọrun sọ pe Oun yoo şe awọn eniyan Oun bi “ohun-èlò ipakà mimú titun ti o ni ehin.” Ki i şe eyi ti o kidanpapa! Ki i şe iru eyi ti o kán leyin! Ki i şe eyi ti ẹnu rẹ ti kú!

Ohun-elo mimú titun yanrányanrán kò le şe anfaani tabi ire kankan rara ti a ba fi tì si ẹgbẹ kan ninu abà, tabi ki a fi lele ni aala oko. A gbọdọ mu un lò. Bẹẹ gege ni a gbọdọ şise fun Oluwa, a si gbọdọ ni ifẹ lati wulo ninu işe isin Rẹ. A le gbadura fun ẹlomiran. A le sọ ẹri wa. A le sọ fun awọn ẹlomiran nipa Jesu. A le pe wọn wa si Ile Ẹkọ Ọjọ Isinmi ati si ipade isin. A le kọrin fun Oluwa. Ọpọlọpọ nnkan ni a le şe ninu işe isin fun Ọlọrun ati fun eniyan. Njẹ iwọ ha n şe işe ninu oko ikore Ọlọrun, tabi o wà ni ikorọ kan bi ohun-elo ailo?

Imọlẹ

Jesu wá lati gba wa kuro ninu ẹşe wa (Matteu 1:21). O wá lati wá awọn ti o sọnu ati lati gba wọn la (Luku 19:10). Jesu wá lati jẹ imọlẹ fun ayé (Johannu 12:46). Oju awọn eniyan aye ti fọ si ohun ti i şe ti Ọlọrun. Wọn wa ninu okunkun ti ẹmi. Nigba ti Jesu de, O wá pẹlu imọlẹ ti ẹmi. Oun gan an ni Imọlẹ naa. O n dá awọn eniyan silẹ kuro ninu ile tubu ẹşe. Jesu şe işe ti a ti şeto silẹ fun Un lati şe. O gbé ninu ayé nihin lati kọ ni, lati şe iranlọwọ, lati şe iwosan, ati lati jẹ apeṣere. Oun kò kùna. O fi ẹmi Rẹ lele, O si tà Eje Rẹ silẹ pe ki gbogbo awọn ti yoo ba gba A gbọ ti wọn yoo si sin In le ni iyè ainipekun. Jesu kọkọ wá si ọdọ awọn eniyan ti Rẹ, awọn Ju, şugbọn wọn kò gba A. Leyin naa O wá şì ilẹkun paya fun gbogbo orilẹ-ède ti o kù.

Ileri Ọlọrun

Ki i şe kiki wi pe Ọlọrun şe ẹdá eniyan ti O si mọ ọn nikan şugbọn O tun şe ilana fun irapada rẹ. Awọn ti a gbala ni awọn ti a ra pada, ti a yọ kuro ninu igbekun, ti a si gba kuro ninu ẹşe. Jesu san igbese naa, O si rà wá pada nipa Eje Rẹ ti O ta silẹ nigba ti O kú fun wa. Awọn eniyan Ọlọrun şe iyebiye loju Rẹ. Abajọ ti O fi n şeşo lori wọn. Ọlọrun sọ wi pe, “Ti emi ni iwọ.”

Ọlọrun kò şe ileri igbesi-ayé gbẹfẹ fun awọn eniyan Rẹ şugbọn O n fi ye wọn pe idánwò ati iyiriwo yoo wà. Ninu gbogbo nnkan wọnyii Oun yoo duro ti awọn eniyan ti Rẹ. Awọn Ọrọ Rẹ ni iwọnyi: “Nigbati iwọ ba nlà omi koja, emi o pẹlu rẹ; ... nigbati iwọ ba nrin ninu iná, ki yio jo ọ.” Eyi ha i şe pe awọn eniyan Ọlọrun kò le rì sinu omi tabi pe iná ko le pa wọn lara? Rara, ko kúkú fi dandan jẹ bẹ. Itumọ eyi le jẹ “omi inira” (Isaiah 30:20) ati “idanwò iná” (1 Peteru 4:12). Awọn akoko miiran le wà ti yoo dabi ẹni pe ohun gbogbo kọ oju odi si ọ, ti wahala si wà yí ọ ká. O le rò pe omi wahala yí ọ ká tabi pe o wà ninu oorun iná ileru. Şugbọn Oluwa ti şe ileri pe Oun yoo duro ti ọ.

Laaarin Omi

Awọn eniyan Ọlọrun miiran ti koja laaarin omi ati laaarin iná gan an, şugbọn Oluwa ti fi aabo bọ wọn. Ọkọ oju omi ri Paulu sinu omi ninu igbi. Ọlọrun dá ẹmi rẹ si ati ẹmi awọn eniyan ti o wà pẹlu rẹ. Awọn miiran wẹ lọ si ebute, awọn miiran lori afọku igi ọkọ ni omi gbé wá si ebute (Işe Awọn Apósteli 27:43, 44). Nigba ti Jona n fẹ salọ kuro niwaju Ọlọrun, wọn sọ ọ sinu ọkun, şugbọn Ọlọrun pese ẹja nla kan ti o gbé Jona mi (Jona 1:15, 17). Nigba ti Jona ranti Oluwa ti o si gbadura, Ọlọrun mu ki ẹja naa pọ Jona sori ilẹ gbigbẹ (Jona 2:10).

Laaarin Ina

Awọn ọmọkunrin Heberu mọta, Şadraki, Meşaki ati Abẹ̀nego ni a gbe sọ sinu iná ileru nitori pe wọn kò lati sin ere wura. Ọba naa beere, “Ta li Ọlọrun na ti yio si gbà nyin kuro li ọwọ mi?” Wọn dahun, wọn si wi pe Ọlọrun wọn le gbà wọn, şugbọn bi kò ba tilẹ gbà wọn lakoko yii gan an, ti wọn ni pe awọn yoo gbọran si aşẹ Ọlọrun, awọn ki yoo si sin ere. Ooru iná ileru, ti a mu ki o gbona ni igba meje ju ti atẹyinwa lọ, pa awọn ọkunrin ti wọn gba aşẹ lati sọ awọn ọmọ Heberu mọta sinu iná. Şugbọn awọn ọmọkunrin mọta wọnyi kò jona, “bẹni irun ori wọn kan kò jona, bẹli aşọ wọn kò si pada, ọrùn iná kò tilẹ kọja lara wọn” (Daniẹli 3:27). Oluwa wà pẹlu wọn, O si gbà wọn.

Onipsalmu sọ nipa iranwọ Ọlọrun fun awọn Ọmọ Israẹli: “Iwọ mu awọn enia gùn wa li ori: awa nwọ inu iná ati omi lọ: şugbọn iwọ mu wa jade wá si ibi irọra” (Orin Dafidi 66:12). Abajọ ti a gba awọn eniyan naa ni iyanju lati fi ibukun fun Oluwa ati lati yin orukọ Rẹ! Wo iru Ọlọrun Alagbara ati Oloootọ ti awọn Ọmọ Israẹli ni! Ẽni ti awa naa n sin: ni Ọlọrun alagbara ati oloootọ kan naa! O yẹ fun iyin wa.

AWỌN IBEERE

- 1 Ki ni iyatọ laarin pe ki “Ọlọrun pe” eniyan ati ki “Ọlọrun yàn” eniyan?
- 2 Ta ni Israẹli?
- 3 Bawo ni a şe le jẹ Israẹli nipa ti ẹmi?
- 4 Sọ itan akoko kan ti Ọlọrun ràn ọ lọwọ.
- 5 Ki ni ẹni ti a pe ni iranşẹ jẹ?
- 6 Ki ni oko ikore jẹ?
- 7 Ki ni ọmọde le şe ninu oko ikore Ọlọrun?
- 8 Awọn eniyan wo ni Keferi?
- 9 Ki ni idi ti wọn fi gbọdọ ni “imọlẹ”?
- 10 Ta ni ni ẹtọ lati rò mọ awọn ileri Ọlọrun?